

Uwlap giden gök başlik / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 22 январа, 2025

Uwlap giden gök başlik / satiriki hekaýa UWLAP GIDEN GÖK
BÄŞLIK

Bakdaky benziniň derejesini görkezýän çyrajyk ýanyp-sönüp başlady. Meniň howsalam artdy. Entek şähre çenli ýoňsuzja ýer bar. – Be, ýetermikä? – diýip, içimden edip oturan pikirimi daşyma çykardym. Gapdalymda oturan müşderi eglip ýüzüme seretdi. Üns bermediksirän boldum. Häzir meniň iki gözüm sojagaz çyrajykdady.

– Näme, benziniň gutardymy? – diýip, ol gobsunjyrady. Meniň jogap berenime-de garaşman, gürrüňini dowam etdirdi. – Aňry uýy şähre ýeter öýtseň, ýoldan guýmagyn. Bi bedinebisler, garaýagdyr aňry-bäri garýamyşlar...

Tä şähre ýetýänçäk biziň gürrüňimiz benzin guýýanlaryň pyssy-pyjurlygy hakynda boldy. Herimiz gören-eşidenimizi gürrüň berip, baý, benzinçileriň gulagyny şaňlatdyg-a.

Şähre giren ýerindäki ilkinii benzin guýulýan stansiýa maşyn janawaryň edil özi sowlan ýaly bolaýdy. Endigim boýunça, maşyndan düşüp, pul tölenýän äpişgejige tarap eňjek boldum. Eli esgilije bir oglan ýanyma geldi-de:

– Agam, maşynyňyzda oturyberiň – diýip, köne tanşyny gören ýyljyraklady.

– Näme, benzin ýokmy?

– Bar.

– Onda näme, ýa tok kesildimi?

Ol oglan öňküden beter mylaýymsyrady. Sesi diýseň sypaýy çykdy.

– Işimizi üýtgedip gurýas, agam. Adamlar hakda alada edilýändir. Benzini özümüz guýup bereris, arkaýynja oturyberiň ýeriňizde.

Ine, bularyň bu täzeligi bolýa. Gowy zat. Ýaňky oglan şlangany

baka geýdirdi-de, kolonkanyň gapdalynda oturdylan apparatyň düwmejiklerini basyşdyrды. Soňra ýanyma gelip, sen-men gürrüňe başlady.

– Benziniň nebitden alynýandygyn-a bilýänsiňiz. Biziň ýurdumyz, elbetde, nebite baý. Ýöne onuň zapasy çäksiz däl. Çykarylyşam ýyl-ýyldan azalmasa köpelenok. Dagy näme, ýülük soran ýaly sorup ýatsaň, azalar-da. Şonuň üçinem, biz benzini aýawly saklamaly, ondan tygşytly peýdalanmaly. Pikir edip görüň, tutuş ýurdumyz boýunça her günde näçe ýüz müň maşyna benzin guýulýar. Şolaryň her haýsyndan bir damja ýere dökülende-de...

Be, bi ýigit durşy bilen gürrüň eken-aý. Men durup bilmedim, içim byjyklap barýardy.

– Nememi, onsoň bu leksiýaňyz üçinem aýratyn tölemelimi?

Ol meniň gürrüňi kesä çekýänimi aňdy öýdýän, «ýok» diýen tarzde başyny ýaýkady.

– Hyzmatymyz üçin bary-ýogy bir apbasy alýas – diýip, ol benzin baradaky gürrüňine nokat goýdy.

Hasaplaşyp aýrylyşdyk. Maşyn janawaryň çekişem üýtgän ýaly bolaýdy. Ýaňky oglanyň ilgezikligine haýran galdym. İçimden oňa alkyş okadym. Şähre aralaşanymyzam şoldy welin, ýanymdaky oturan burnuny çekişdirdi-de:

– Be, benziniň ysy gelýän ýaly-la, how – diýip, howsala bilen ýüzüme seretdi. Ys almaga gezek gelende duran ýerimdi. Burnumyň ýanynda odekolon çüýşesini döwseňem, kän bir bilip baramokdym. Ýöne ýanymdaky birhili elewräberdi. Onsoň onuň gürrüňine pitiwa etmän, oturyp bilmedim. Sakga sakladym maşyny. Ikimiz iki ýerden atylp çykdyk.

– Ahow, bi benziniň şalpy-şaraň dökülip duran ýaly-la bu ýerden – diýip, ulili bilen gygyrды.

Ylgap bardym. Görseňizläň bu bolýan zady. Asyl benzin bagynyň agyzýapyjygy ýok eken-ä.

Hý-äkk, ýaňky sähne gürrüň bilen başagaý bolup, ýapmany ýadyndan çykarandyr-ow. Ikirjiňlenip durmaga wagt ýok. Esgi bilen saraşdyran boldum-da sürdüm yzyma. Ýolda gaçandyr öýdüp, gidip barşyma gözümi elek-çelek edip, töweregime seretdim. Görünýän zat ýok. Alymyny-salymyny bermän bardym ýaňky oglanyň

ýanyňa. Ol maşyndan düşenimi gördi-de:

– Agam, ýeriňizde oturyberiş, özümiz guýarys – diýip, gygyrdy. Ýok, indi meniň oturmajagym çynymdyr. Dogrusy, özümi näçe sypaýy alyp barjagam bolsam bolmady, sesim kineli çykdy.

– Han ogul, näme beýdip adamlary kösöp ýörsüňiz?

– Wiý, biz näme edipmişik? – diýip, ol ör-gökden geldi.

Görýän welin, bu ýigitde oýun kän öýdýän. Ýakasyndan ebşitläp tutaýmasaň boljak däl.

– Näme edipmişik diýen bolup mönsüreme. Hany, benzin bagynyň agyz ýapysyny tap – diýip, men azgyryldym.

Onuň göwni bir ýaly, elini owkalaşdyran bolup, azaryna-da däl. Gaýtam, içiňi ýakaýyn diýen ýaly, it ýylgyryşyny edýär, zaňňar.

– Agam, şu ýerden gideniňden soň biz hiç zada jogap beremzok. Ýöne, gök başligiňi gysganmasaň, birini-ýarymyny tapaýmagymyz mümkin – diýip, ol gapdalymdaky oturana gözünü gypdy.

Hemme zat düşnükli. Asyl bular işi beýdip üýtgedip gurýan ekenler-ow. Kör hasasyny bir gezek aldyrýandyr, indikimize berkräk bolarys-da. Müşderiden ýonan täzeje başligimi ýaňky ýigide ýigrenç bilen uzatdym. Satiriki hekaýalar